

УДК 811.512.145

М.З. Валиева**XVII–XVIII ГАСЫР
ИСКЕ ТАТАР ЯЗМА ИСТӘЛЕКЛӘРЕНДӘ
ТУГАНЛЫК ТЕРМИННАРЫ**

Статья посвящена изучению лексико-стилистических особенностей функционирования терминов родства в старотатарских письменных источниках XVII–XVIII веков. Данные лексические единицы в указанных текстах выполняют различные функции. Большинство из них выражают не только родственные и семейные отношения, но и социальные. Все это позволяет утверждать, что термины родства также представляют собой тот языковой материал, который носит в себе этнокультурный код татарского народа.

Ключевые слова: письменные источники, старотатарский письменный литературный язык, лексика, стилистика, термины родства.

The article is devoted to the study of lexical and stylistic features of the functioning of kinship terms in the Old Tatar written sources of the XVII–XVIII centuries. These lexical units in these texts perform various functions. Most of them express not only kinship and family relationships but also social ones. All this allows us to assert that the terms of kinship also represent the linguistic material that carries the ethno-cultural code of the Tatar people.

Keywords: written sources, Old Tatar written literary language, vocabulary, stylistics, kinship terms.

Туганлык атамалары кешеләр арасындагы мөнәсәбәтләрне генә түгел, ә жәмгыятьтә барган тарихи-ижтимагый процессларны, гасырдан гасырга күчеп килә торган гореф-гадәтләрне дә чагылдыралар, буыннар арасындагы мөнәсәбәтләр, милләтнең дөньяга карашы турындагы этномәдәни мәгълүмат чыганагы булып торалар. Туганлык атамаларының язма текстлардагы кулланылыш үзенчәлекләрен тикшерү халыкның тел һәм мәдәни үзенчәлекләрен тирәнрәк аңарга булыша, кешене дөньяның үзәгендә торган зат буларак бәяләргә, татар халкының дөньяга карашын ачыкларга ярдәм итә. Бу жәһәттән, Мәүлә Колый хикмәтләре, билгесез автор тарафыннан язылган «Дәфтәре Чыңгызнамә», Мөслиминенң «Тәварихе Болгария», фарсы теленнән тәржемә ителгән «Мәжмүгъ әл-хикәят» кебек XVII–XVIII гасыр язма истәлекләрендә кулланылган башка төр ономастик һәм лексик берәмлекләрен тикшерү белән бергә [Валиева, 2017, 2022], аларда туганлык атамаларының кулланылыш үзенчәлекләренә лексик-стилистик яктан анализ ясау да зур әһәмияткә ия.

Төрки тел белемдә туганлык терминнары, аларның формалашу тарихы узган гасыр урталарыннан ук тел галимнәренең хезмәтләрендә чагылыш таба. Л.А. Покровская, Э.В. Севортян, В.И. Цинисус һ.б. галимнәренң хезмәтләрендә төрки телләрдә туганлык атамаларының

формалаша башлавы, аларның этимологиясе, бу терминнарга хас гомуми үзенчәлекләр һ.б. мәсьәләләр анализлана [Покровская, 1961; Севортян, 1974; Цинисус, 1972]. Татар телендә исә туганлык атамалары диалектолог-галим Д.Б. Рамазанова тарафыннан монографик планда тикшерелә. Ул үзенң хезмәтләрендә туганлык терминнарының килеп чыгышын, хәзерге әдәби телдә кулланылыш үзенчәлекләрен, аларның теге яки бу диалекттагы вариантларын һ.б. өйрәнә [Рамазанова, 1991; 2014]. Туганлык атамалары галимнәр тарафыннан иске татар язма истәлекләренең сүзлек хәзинәсен, метрика кенәгәләрен тикшерү барышында да игътибарга алына [Зайнуллина-Маннапова, 1988, с. 27–34; Алеева, 1989, б. 23–96; Хисамиева, 1990, б. 62–69; Хисамова, 1999, б. 162; Кадирова, 2021, б. 7–15 һ.б.]. Әлеге лексик берәмлекләргә өйрәнү хәзерге татар тел белемдә дә дәвам итә. Бүген галимнәр игътибарын туганлык атамаларының сүзлекләрдә бирелеше, халык авыз иҗаты текстларында кулланылышы кебек проблемалар җәлеп итә [Денмухамметова, Юсупова, 2012, с. 62–65; Нурмухамметова, Мугтасимова, 2019, с. 172–175].

Галимнәр фикеренчә, тарихи яктан караганда, туганлык белән бәйлә атамалар беренче булып формалаша башлаган һәм әлеге лексик берәмлекләр күпчелек төрки телләр өчен уртак булып тора. Алар арасыннан XVII–XVIII гасыр язма истәлекләрендә *ир*, *хатын*, *ата*, *ана*, *баба*, *ага* һ.б. кебек киң кулланылышка ия лексик берәмлекләр очрый. Әлеге туганлык атамалары ике зур төркемгә бүлүп тикшерелде.

1. Никах туганлыгы атамалары. *Ир* – төрки-татар сүзе. Безнең тарафтан тикшерелгән чыганаclarда әлеге лексик берәмлекнең семантикасына салынган туганлык-никах төшенчәләре, нигездә, *иргә бирү*, *үз ире*, *ир уgliн* кебек сүзтәзмәләрдә чагылыш таба. Мәсәлән, *иргә бирү* сүзтәзмәсе аша кыз баланы ‘кияүгә бирү, башлы-күзле итү’ мәгънәсе белдерелә: *Имде моны бу йирдә иргә биреп булмас, аның өчен адам углы шайтан берлән бәрабәрдер* [Дәфтәре Чыңгызнамә, 2011, б. 70].

Ир йөзе сүзтәзмәсе исә «Дәфтәре Чыңгызнамә» эсәрендә иратларны, аларга хас сыйфатларны гомумиләштереп, җыйнап атап кына калмый, хатын-кызның каршы женес вәкиленә мөнәсәбәтен, күпмедер дәрәжәдә хис-кичерешләрен дә чагылдырып килә: *Җоме-ремдә ир йөзен күргәнем йуқ торыр, бу көн кич сине күрдем, – тиде* [Дәфтәре Чыңгызнамә, 2011, б. 70].

Ир уgliн сүзтәзмәсе язма истәлекләрдә ‘ир бала, малай кеше’ төшенчәсен чагылдыра: *Андин йәнә бер анча көнләрдән соң мескин тезләб игән ул хатын күзе йарылды, бер ир уgliн түгүрды* [Дәфтәре Чыңгызнамә, 2011, б. 82].

Алга таба *ир* лексемасының *үз ире* сүзтәзмәсе составында килүе хәзерге татар әдәби телендә дә, шулай ук язма чыганаclarда да ‘хатынның бергә тормыш итә торган иптәше, хәләл җефете’ төшенчәсен аңлата: *Кызның башын күтәрде, бақды, үз хатынын та-*

ныды *вә хатыны белде: үз ире торыр* [Мәжмүгъ әл-хикәят, 1963, б. 520].

Хатын – төрки-татар сүзе. XVII–XVIII гасыр иске татар язма чыганакларынан тупланган фактик материалда әлеге лексик берәмлекнең сүзлекләрдә теркәлгән ‘ир женесенә капма-каршы женестәге кеше’ мәгънәсе очрамый дисәк тә, ялгышмабыз. Чыганакларда бу берәмлек барыннан да бигрәк ‘ир хатыны’ төшенчәләрен белдереп килә: *Бикчура ханның унике вәзире илән башларын кистерде, қызларын вә хатынларын қол итеб, гаскәрләренең рәисләренә бирде* [Мөслими, 1999, б. 45]; *Бу пәри қызының хөсен вә җәмәлының ләтафәтидин тәмам хатынларын вә кәнизәкләрен онытды, чөн бу нәүгы зибә йуқ ирде* [Мәжмүгъ әл-хикәят, 1963, б. 507].

Кагыйдә буларак, *хатын* лексемасының да семантикасы сүз-тезмәләр составында тагын да киңәя. Текстларда безнең тарафтан әлеге лексик берәмлеккә зат алмашлыгы һәм тартым кушымчасы өстәлеп тә ‘гаилә корган ир хатыны’ төшенчәсе белдерелү очраklары теркәлдә, биредә ирнең хатынына карашы, мөнәсәбәтә дә чагылыш таба: *Минем алган хатыным Алангуым берлә бергә үләрем дигән ирдем...* [Дәфтәре Чыңгызнамә, 2011, б. 71].

‘Никахлы тормыш иптәше’ мәгънәсе чыганакларда *үз хатыны* сүзтезмәсе ярдәмендә дә житкерелергә мөмкин: *Қызның башын күтәрде, бақды, үз хатынын таныды вә хатыны белде: үз ире торыр* [Мәжмүгъ әл-хикәят, 1963, б. 520].

Алга таба «Тәварихе Болгария» әсәрендә *хатын* лексик берәмлегә гарәби чыгышлы *хамилә* сүзе белән бергә кулланылып, ‘бала көткән көмәнле хатын’ төшенчәсен белдерә: *Өченче бармагы ишарәт-дер, хамилә хатынлар вә хайванатлар хәмелендә уланлар иркәкме йа тешиме, қарамы-қызылмы булмақларыны Аллаһы Тәгаләдән гәйрә белмәсләр* [Мөслими, 1999, б. 17].

‘Кияүдәге хатын’, ‘ирнең никахлы никахлы’ төшенчәләре текстларда фарсы чыгышлы *җефет*, *хәләл җефет* лексемалары ярдәмендә бирелә: *Хәләл җефет булгалы мондайын оят эш килгәнә йуқ ирде, қызымызга бер бала булыбдыр, нә қылсайық булыр? – диде* [Дәфтәре Чыңгызнамә, 2011, б. 70].

Хатын лексемасына синоним буларак кулланыла торган *җефет* берәмлегә *җефет булу*, *хәләл җефет булу* сүзтезмәләре составында килеп, кияүгә чыгу мәгънәсен чагылдыра: *Бәлқыйс, падишаһлыққа ултырыб, гақыйбәт Сәләйман пәйгамбәрнең җефете булды* [Мәжмүгъ әл-хикәят, 1963, б. 512].

Ә менә түбәндәге мисалда *хәләл җефет булу* дигәндә хатын-кыз гына күз алдында тотылмый, бу сүзтезмә гомумән ‘өйләнешү, парлашу’ төшенчәләрен белдерә: *Андин соң Чыңгыз ханның күңелә эреде, икүесе бер беринә қабул булыб хәләл җефет булдылар* [Дәфтәре Чыңгызнамә, 2011, б. 78]. Әйтергә кирәк, әлеге сүзтезмә хәзерге татар әдәби телендә хатын-кызга мөнәсәбәттә генә кулланыла.

‘Хатын-кыз’, ‘ир хатыны’ мәгънэләрен белдерә торган төрки-татар чыгышлы *бичә* лексемасы чыганаclarда ‘хан, би, бәкләрнең хатыны’ мәгънәсендә генә кулланыла һәм күпмедер дәрәжәдә ‘хөрмәткә лаек, олпат хатын’ кебек коннотацияләр белән баетыла: *Жанибәк ханның бичәсе Тайдулы ханшаның ай-көне иңгән ирде* [Дәфтәре Чыңгызнамә, 2011, б. 88].

Тарихи планда *бичә* лексик берәмлеге татар телендә актив кулланылган терминнарда санала. Бу сүз әдәби текстларда гына түгел, XVII–XVIII йөзләргә караган эш кәгазьләрендә чагылыш тапкан [Зайнуллина-Маннапова, 1988, б. 30; Фасеев, 1982, б. 153–155].

Жиңгә – конкрет мәгънәле төрки-татар сүзе. Хәзерге татар әдәби телендә никах туганлыгы атамасы буларак кулланыла торган *жиңгә* сүзе ‘үзеннән олы ир туганның хатыны’ мәгънәсенә ия. Без тикшергән язма чыганаclarда да әлеге лексеманы шушы төшенчәдә очратабыз: ...*Агамыз Дуйын Байан үлдә, жиңгәмез Алангу тол қалды тибүдәргә, утыз өч мең нәүкәрләре берлә үдәрин үдәрләделәр* [Дәфтәре Чыңгызнамә, 2011, б. 71].

Килән сүзе Мәүлә Колый әсәрләрендә теркәлдә. Биредә ул ‘улының яки энесенә хатыны’ мәгънәсендә очрый. Шулай ук шагыйрь бу лексик берәмлекне образлы чагыштыру чарасы буларак куллана һәм аның ярдәмендә киләннәр өчен хас булган аерым сыйфатларны дөнья масштабына күчәрә: *Килән кебек бизәнеб алдагучы бу дөнья* [Мәүлә Колый шигырьләре, 1963, б. 483].

2. Кан туганлык атамалары. *Ата* – гомумтөрки сүз. Әлеге лексик берәмлек ярдәмендә күп кенә төрки телләрдә [Покровская, 1961, с. 25], борынгы төрки [Малов, 1951, с. 361; Древнетюркский словарь, 1969, с. 65, 97] һәм иске татар язма истәлекләрендә, шул исәптән безнең тарафтан тикшерелгән текстларда да, ‘балалары булган, бала тәрбияләп үстергән ир кеше; эти’ төшенчәләре белдерелә. Галимнәр фикеренчә, ул аларның барысында да диярлек очрый [Хисамова, 1981, б. 84; Фасеев 1982, с. 149; Махмутова, 1982, с. 83; Алеева 1989, с. 38; Зайнуллина-Маннапова, 1988, б. 30].

«Татар теленәң аңлатмалы сүзлегә»ндә бу лексик берәмлекнең сигез мәгънәсе теркәлгән. Шулар арасыннан XVII–XVIII гасыр иске татар язма истәлекләрендә берничә мәгънәнең генә чагылыш табуы күзәтелә. Мәсәлән, түбәндәге мисалларда *ата* сүзе ‘балалары булган, бала тәрбияләп үстергән ир кеше; эти кеше’ мәгънәсен белдерә: *Башында ултырмага атасы йук* [Мәүлә Колый шигырьләре, 1963, б. 495]; *Байагы күргән көндин қорсагыма бала булды, имде атама нә дийеб әйтерсез – диде* [Дәфтәре Чыңгызнамә, 2011, б. 69]; *Йәнә бер анча көнләрдин соң Тумаһыл Мәргәннең атасы Турымтай Чәчән үлдә* [Дәфтәре Чыңгызнамә, 2011, б. 71].

Тартым кушымчасы өстәлгән очракта *ата* лексемасы ‘баланың үз этисен атау, аңа мөрәжәгать итү, эндәшү сүзе’ буларак файдаланыла: *Нийаз Хужага әйтде, йа атам, бер қол алдым Дауд әфәндедән, диде* [Мөслими, 1999, б. 40].

Язма истәлекләрдә аның ‘өлкән буын кешеләр, ата-бабалар, нәсел-ыруг’ мәгънәсендә кулланылышын да очратырга мөмкин: *Падияһ хәзрәте бик сабыр әһлендән ирде, қаравылчыларға чағырмайыб, ақрын әдәб берлә, йа фәлән, сән бәнем тәхетемнең аяқларыны кисмәгел, зира ки аталарымыздан қалған мирасдыр, зиннәте китмәсен, диде* [Мөслими, 1999, б. 16].

Ата сүзенең мәгънә спектры аның нигезендә барлыкка килгән сүзтезмәләрдә, парлы сүзләрдә тагын да киңәя. Мәсәлән, Мөслими-нең «Тәварихе Болгария» әсәрендә *ата* лексемасы *Адәм галәйһиссәлам* сүзтезмәсе белән мәгънәви бәйләнешкә кереп, ‘кешелекнең нәсел башы, кешелекнең башлангычы’ төшенчәсен белдереп килә: *Атамыз Адәм галәйһиссәлам ул көндә тәүбә әйләде* [Мөслими, 1999, б. 10].

Язма истәлекләрдә *ата*, *ана* лексемалары катнашында формалашкан *ата-ана* парлы сүзенең актив кулланылуын да искәртәргә кирәк. Ул аеруча Мәүлә Колдый әсәрләрендә еш очрый: *Ата-ана тугырды безне, мәхиб дуслар* [Мәүлә Колый шигырьләре, 1963, б. 491]; *Һәр уғыл-кыз ата-ананы белер булса* [шунда ук]; *Андин соң йәнә Ақсақ Тимернең атасы-анасы үлдә* [Дәфтәре Чыңгызнамә, 2011, б. 82].

Әлеге мисалларда *ата-ана* парлы сүзе ‘балалалары булган, бала тәрбияләп үстергән кешеләр, гаилә’ төшенчәсен белдерсә, алдагы жөмләдә ул күпмедер дәрәжәдә нәсел-нәсәпне дә күз алдында тотып, жыйма мәгънәдә кулланылган. Биредә *ата-ана* парлы сүзенең күплек санда килүе дә аңа жыймалык мәгънәсен өсти: *Ата-аналары, қарендәш-ыруглары тәфәккердә булдылар* [Мәжмүгъ әл-хикәят, 1963, б. 515].

Түбәндәге жөмләдә *ата-ана* лексемасында ‘нәсел-нәсәп’ төшенчәсе дә күпмедер дәрәжәдә чагылыш таба: *Ғазраил галәйһиссәлам әйде: «Мән сәнең кебек қол мән, илля Мәләкел-мәүт див бәне әйтерләр, йәғни барча мәхлуқатлар жаныны вә һәм атаң-анаң жаныны бән алдым, див әйтде* [Мөслими, 1999, б. 16].

Шулай итеп, *ата* сүзенең семантикасы язма истәлекләрдә шактый киң ачыла: ул ‘бала тәрбияләп үстергән ир кеше’ төшенчәсен генә түгел, ә ‘кешелекнең нәсел башы’, ‘нәсел-нәсәп, ыруг’ мәгънәләрен дә белдерә.

Ана – конкрет мәгънәле гомумтөрки сүз. Хәзерге татар телендә ‘бала тапкан, бала тәрбияләп үстергән хатын’ мәгънәсен белдерә [Татар теленең аңлатмалы ..., II т., 2015, б. 168]. Ул борынғы төрки язма истәлекләрдән үк билгеле [Малов, 1951, с. 358; Древнетюркский словарь, 1969, с. 43]. «Кодекс Куманикус» әсәрендә [Махмутова, 1982, с. 81], XVII–XIX гасырлар язма эш кәгазьләрендә [Хисамова, 1982, б. 84; Зәйнуллина-Маннапова, 1988, б. 30; Фасеев, 1982, б. 150–151] һ.б. язма истәлекләрдә дә *ана* лексемасы шушы мәгънәсендә очрый.

Төп мәгънәсеннән тыш, «Татар теленең аңлатмалы сүзлеген»дә әлеге лексеманың тагын сигез мәгънәсә күрсәтелә. Хәзерге татар

телендә бу семаның мәгънә төрләре шактый киңәйсә дә, без тикшергән язма истәлекләрдә *ана* сүзе үзенә борынгы, ягъни ‘бала тудыручы, бала тәрбияләп үстерүче’ мәгънәсендә генә кулланыла: *Өстендә хәсрәт йыйар анасы йуқ* [Мәүлә Колый шигырьләре, 1963, б. 495]; *Бән анамдан айырыласым килмәде, өнем див белдем* [Мөслими, 1999, б. 40]; *Агаларының үгет-васыйәт сүзен тотмадылар, анасын санга санамдылар* [Дәфтәре Чыңгызнамә, 2011, б. 73].

Мисаллардан күренгәнчә, *ана* сүзе үзәндә гаилә учагын сүндерми саклаучы, үзәндә жылылык, изгелек кебек сыйфатларны туплаган хатын-кыз образын чагылдыра.

Борынгы һәм Урта гасыр язма истәлекләрендә теркәлеп калган *угыл* лексик берәмлегенә хәзергә татар телендә ‘ир бала’ мәгънәсендә ул варианты кулланылышта йөри. Әмма шунысын да искәртәргә кирәк: язма истәлекләрдә *угыл* берәмлегенә лексик һәм коннотатив мәгънәләре шактый табыла. Фактик материалдан күренгәнчә, күп очракта әлеге сүз үзенә туры мәгънәсендә очрый, ягъни ‘ата-ананың ир баласы’ төшенчәсен белдереп килә һәм бу мәгънәгә кайчак ‘сабий, кечкенә ир бала’ мәгънәви төсмерләре дә өстәлә: *Углан икән төн-көн гыйлем тәхсил қылыр* [Мәүлә Колый шигырьләре, 1963, б. 496]; *Аңа Ходаләндәи галәм бер угыл бирәб ирдә, гәжәйеб зирәк вә гақыиль вә камил* [Мәжмүгъ әл-хикәят, 1963, б. 505].

Өлкән яшьтәге ир кешенә атасы ягъни кем баласы булуы ачыкланган жөмләләрдә *угыл* сүзенә *углы*, *углыдыр* формалары кулланыла: *Ул дөнья вә ахирәт падишаһы улыр, исеме Мөхәммәд улыр, Ғабдуллаһ углыдыр* [Мөслими, 1999, б. 17]; *Берсе Бүдән Чар углы ирдә, икенчесе Қагыйн Чар углы ирдә, өченчесе Салчут углы ирдә, дүртенче Кунграһ би углы ирдә* [Дәфтәре Чыңгызнамә, 2011, б. 77]; *Углыны қулуйга алыб үбәб, йәнә пәри қызыйга бирде* [Мәжмүгъ әл-хикәят, 1963, б. 507].

Югарыда китерелгән мисаллардан күренгәнчә, мондый очракларда *угыл* сүзе гадәттә ир-ат исеме белән янәшә йөри: *Ғабдуллаһ углы, Ғаднан углы, Һашим углы* һ.б. Әлеге жөмләләрдә *угыл* дигәндә, буйжиткән, өлкән, нинди дә булса дәрәжәгә ирешкән яисә кабилә, гаскәр башлыгы башлыгы булган ир кеше күз алдында тотыла. Хәтта биредә *угыл* берәмлеге нәсел-нәсәп жепләрен, шәжәрәне, ягъни буыннар чылбырын ачыклау вазифасын үти дисәк тә дәрәс булыр.

Сүзтезмә составында килгәндә, *угыл* лексемасының семантикасы тагын да киңәя. Мәсәлән, *угыл бала* дигән очракта ул ‘ата-ананың балигъ булмаган ир баласы’ мәгънәсенә ия: *Йаранлар, йуқ ирсә безнең бер угыл баламызны алыңыз, безгә бу кийекне биреңез, без ач үлмәйек* [Дәфтәре Чыңгызнамә, 2011, б. 72]; *Тәфтазан ашылында уқыб тордықы бәне бер Төркстани хажжи агу бирәб алдаб, сине угыл бала идәрмен диб алыб китде* [Мөслими, 1999, б. 38].

«Дәфтәре Чыңгызнамә» әсәрендә *ир углан*, *қыз углан* сүзтезмәләре киң кулланыла. Димәк *углан* лексемасы ‘ир бала’ төшенчәсен генә белдереп калмый, гомумән ‘бәби, нарасый, сабий’, ‘ба-

лигъ булмаган ир яисә кыз бала’ мәгънәләрен тулаем атый булып чыга: *Андин йәнә бер анча көнләрдән соң мескин тезләб игән ул хатын күзе йарылды, бер ир уҗлан тугырды* [Дәфтәре Чыңгызнамә, 2011, б. 82]; *Әй, ханша, мин аудан кайты, килгәнчә уҗлан тугса, қыз уҗлан тугса үлтергел, әгәр ир уҗлан булса төшлек йирдән үзең сүгән кешене сөденче йибәргел, – тиде* [шунда ук, б. 88].

Шулай ук «Дәфтәре Чыңгызнамә» әсәрендә еш очрый торган сүзтезмәләрнең берсе – *халық уҗлы*. Язма истәлекнең эчтәлегеннән чыгып фикер йөрткәндә, безнең фикеребезчә, бу сүзтезмә ‘халыкның хөрмәтле биләре, ихтирамлы сугышчылар, дөнья-ил тотардай ир-атлар’ төшенчәсен жыеп аңлата. Әмма шунысы кызыклы бу сүзтезмә берлек санда кулланылса да, аңа ияргән хәбәр гадәттә күплектә килә: *Анда халық уҗлы әйделәр, һай, Чыңгыз, сез өчәwegeздин йортка лайық – рәва охшайдыр, халыққа файдалыгдыр, бу Чыңгызны сезгә үлтерергә бирмәсбез, диделәр* [Дәфтәре Чыңгызнамә, 2011, б. 74]; *Иртәгәсен халқы уҗлы күренешкә килделәр ирсә Чыңгызны күрмәделәр, тәқый сорадылар* [шунда ук, б. 74].

Мәүла Колый кешеләрне, аларга хас сыйфатларны гомумиләштереп әйтергә теләгәндә, *адәм уҗлы* сүзтезмәсен куллана: *Адәм уҗлы бизәнер, дөһияны бақый санаб* [Мәүла Колый шигырьләре, 1963, б. 488]. Биредә сүз гомумән кеше, адәм баласы хақында бара.

Төрки-татар сүзләреннән тыш, язма истәлекләрдә ‘ир бала’ мәгънәсен аңлаткан гарәп-фарсы сүзләре дә очрый. Мәсәлән, ‘сабий, ир бала’ төшенчәсе фарсы чыгышлы *фәрзәнд* алынмасы белән житкерелә: *Шаһзадәнең фәрзәндегә бисийар мәхәббәте вә шәфқәте барындин мөзтарабел-халь вә рәнжү нәр хатыр булды* [Мәжмүгъ әл-хикәят, 1963, б. 507].

Гарәп теленнән кергән *голям* лексемасы исә ‘ир бала, үсмер егет’ төшенчәсен белдереп килә: *Пәри жәванмәрд падишаһзадәнең кулын тотыб, алтын тәхетнең өстигә чықарыб ултыргызды вә голям вә кәһизәк саф-саф хезмәт тордылар* [Мәжмүгъ әл-хикәят, 1963, б. 507].

Тупланган материалдан күренгәнчә, язма истәлекләрдә *уҗыл* лексемасының семантик һәм коннотатив мәгънә үзенчәлекләре сүзтезмәләр составында аеруча киңәя һәм төрлеләнә. Алар арасыннан *ир уҗлан, қыз уҗлан* кебек сүзтезмәләр диалектларда кулланылса да, *халық уҗлы* сүзтезмәсе, *фәрзәнд, голям* кебек алынмалар хәзергә әдәби телдә очрамый.

Кыз – конкрет мәгънәле төрки-татар сүзе, туганлык атамасы. «Татар теленең аңлатмалы сүзлегендә бу лексик берәмлекнең дүрт мәгънәсе теркәлгән. Шулар арасыннан язма истәлекләрдә барыннан да бигрәк ‘ата-ананың шул женестәге баласы’ мәгънәсендә кулланылышы киң таралган: *Әл-қыйсса, бер көн Айдар ханның қызы Туй-бикәгә фәлиж зәхмәте пәйда булды* [Мөслими, 1999, б. 26]; *Хәзрәте Нух пәйгамбәр гәләйһиссәләмнең дүрт уҗлы, тәқый дүрт қызы вар иде* [Дәфтәре Чыңгызнамә, 2011, б. 69].

Мисаллардан күренгәнчә, ‘кемнең дә булса кыз баласы’ төшенчәсен белдергән очракта, кыз сүзе кыз баланың этисенең исеме (*Айдар ханның кызы, Алтын хан кызы* һ.б.) яисә үз алмашлыгы белән янәшә килә, тартым кушымчасы ала: *Бер көн Алтын хан үз кызын күрмәгә килде ирсә, күрер кем хамилә улыбдыр* [Дәфтәре Чыңгызнамә, 2011, б. 69].

Әгәр вакыйга беренче заттан сөйләнә икән, бу очракта сүзгә шушы затка караган тартым кушымчалары өстәлеп, ‘сөйләүченең кыз баласы’ төшенчәсе белдерелә: *Нәсры гаййәргә кеше җәибәрделәр кем, кызымызның гөнаһе нә торыр, безләргә мәглүм булғай, аның җәзасын бирәлең диб, ант эчделәр* [Мәжмүгъ әл-хикәят, 1963, б. 515].

Текстларда ‘кемнең дә булса кыз баласы’ төшенчәсе кыз бала сүзтезмәсе белән дә белдерелергә мөмкин. Мондый очракларда кыз образы ниндидер бер жылылык, якынлык, самимилек белән тасвирлана, биредә атаның баласына булган жылы мөнәсбәте дә чагылыш таба: *Хан әйде, бәнем дөһияда күрдегем ошбу кыз балам ирде, гайре балам йүкдыр, аңа шифа қылсаңыз вә йаңа чавыл йафрагы илә дүркә бағласаңыз, бән сезнең динегезне қабул идәрмен, диде* [Мөслими, 1999, б. 26].

Башка төр туганлык терминнары кебек үк, кыз атамасының да сүзтезмәләр эчендә семантик мөмкинлекләре тагын да киңрәк ачыла. Мәсәлән, кыз лексемасы гомуми туганлыкны белдерә торган *қардәш, қарендәш* сүзләре белән бәйләнешкә кергән очракта туган тиешле кыз кеше, ягъни апа яисә сеңел турында сүз барганлыгы аңлашыла: *Мәнең бер кыз қарендәшем бар, аны сәңа бирермен* [Мәжмүгъ әл-хикәят, 1963, б. 519]; *Әмма ул вакытда Қунғрат бинең бер кыз қарендәше бар ирде, Бүртә Күчин атлығ ирде* [Дәфтәре Чыңгызнамә, 2011, б. 77].

«Мәжмүгъ әл-хикәят» әсәрендә без ‘кыз туган’, ‘кыз қардәш’ мәғнәләрен житкерү өчен фарсы теленнән кергән *хаһәр* берәмлегенең кулланылышы белән дә очрашабыз: *Имди белгел вә ағяһ бул, мәннең бер хаһәрем бар, тәмам галәмдә андыйн җәмилә йүк торыр, аны кәнизәклеккә қабул қылсаң* [Мәжмүгъ әл-хикәят, 1963, б. 506].

Эне – конкрет мәғнәле төрки-татар сүзе. Өлеге атама татар әдәби телендә бертуганга карата гына түгел, сөйләүчедән яше белән кечкенә булган башка ир туганнарны атау өчен дә кулланыла. Язма истәлекләрдә бу лексема сирәк очрый. Түбәндәге мисалда ул кан туганлык мөнәсәбәтләрен белдерү өчен файдаланыла: *Әмма Дуйын Бәйән дөһиядин үткәнен қалмақдагы ике энесе Бүдәнә Тай, Билге Тай ишетде* [Дәфтәре Чыңгызнамә, 2011, б. 71].

Қайын сүзе белән семантик бәйләнешкә кереп, бу сүз хәзерге татар телендә, диалектларда һәм язма истәлекләрдә дә никах туганлыгы белән бәйле ‘иренең энесе’ төшенчәсен белдерә: *Аһ, әй қайын энеләрем, Бүдәнә Тай, Билге Тай, бер анча көнгә сабыр итсәгез булып ирде* [Дәфтәре Чыңгызнамә, 2011, б. 72].

Мисаллардан күренгәнчә, *эне* лексемасы XVII–XVIII гасырлар иске татар язма истәлекләрендә ике төшенчәне белдерү өчен файдаланылган һәм әлегә күренеш хәзерге татар әдәби телендә һәм диалектларда да күзәтелә.

Ага – конкрет мәгънәле төрки-татар сүзе. Хәзерге татар телендә сүзлекләрдә әлегә лексик берәмлекнең дүрт мәгънәсе теркәлгән. Туплаган материаллар *ага* сүзенең XVII–XVIII гасырлар иске татар язма истәлекләрендә ике төшенчә белдерүен күрсәтә. Түбәндәге жөмләдә ул ‘сөйләүчедән олы булган ир туган, абый, кан қардәш’ төшенчәсен аңлатуда катнаша: *Агамыз Дуйын Бәйан үлдә, жіңгәмез Алангу тол қалды тибүдәргә, утыз өч мең нәүкәрләре берлә үдәрин үдәрләделәр* [Дәфтәре Чыңгызнамә, 2011, б. 71].

Гомумән, *ага* берәмлегенең туганлык атамасы буларак кулланылышы «Кодекс Куманикус»тан ук билгеле [Махмутова, 1982, с. 72], иске татар язма истәлекләрендә [Зәйнуллина-Маннапова, 1988, б. 30; Фасеев 1982, б. 148–150 һ.б.] һәм каберташ язмаларында да *ага* сүзе ‘өлкән ир туган’ төшенчәсен белдереп килә [Ахметзянов, 1983, с. 79].

Болардан тыш, әлегә сүзнең язма истәлекләрдә ‘өлкән яшьтә булган хөрмәтле ир кеше’, хәтта ‘аксакаллар’ төшенчәсендә килүе дә күзәтелә. Мәсәлән: *Әйтди ки, йа агалар, вармыдыр ки араңызда хат тангучы, диде* [Мөслими, 1999, б. 40].

Ага лексемасы әлегә мәгънәсендә Ибраһим хан ярлыкларында [Фасеев, 1982, б. 148–150], әрмән язучы кыпчак телле документларда [Абдуллин, 1985, б. 40–41], иске татар язма истәлекләрендә [Алеева, 1989, б. 76] теркәлеп калган һәм ул хәзерге әдәби телдә дә киң кулланыла.

Баба / бабай – конкрет мәгънәле, төрки атама. Татар телендә ул кан туганлыкны да, никах туганлыгын белдерү өчен дә кулланыла. *Баба* лексемасының килеп чыгышы борынгы төрки чорга барып токташа дип фаразлана, аның иске татар язма истәлекләрдә [Зәйнуллина-Маннапова, 1988, 30; Фасеев, 1982, 151 һ.б.], каберташ язмаларында теркәлеп калуы шуның бер дәлиле булып тора [Ахметзянов, 1983, с. 79]. Әмма XVII–XVIII гасырлар иске татар язма чыганакларында әлегә лексема хәзерге татар әдәби телендә татар теленең аңлатмалы сүзлегендә теркәлгән беренче төп, ягъни ‘бабай, дәү эти’ мәгънәсендә бик сирәк кулланыла. Мәсәлән, түбәндәге мисалда ‘дәү эти, бабай’ мәгънәсе киңәеп, ‘нәселнең хөрмәтле вәкиле, аксакалы’ төшенчәсен аңлатып килә: *Бабан Ибраһим галәйһиссәлам китабы «Зәндә» исемледер, андаг бондаг моукутдыр, диде* [Мөслими, 1999, б. 18].

Баба атамасы сүзтезмәләр составында килгәндә, тагын да кинрәк мәгънә төсмерләренә ия була. Чыганаclarда ул *бөйек баба, бабаларым йорты* кебек сүзтезмәләр составында очрый. Без тикшергән язма истәлекләрдә *бөйек баба* сүзтезмәсе ‘халык-милләтнең баш кешесе, башлыгы, аксакалы’ төшенчәсендә кулланыла: *Вәжһе тәсмийә бил-ғарәбийә улдыр кем, пәйгамбәрләремезнең Кәнанә исемле бөйек бабасы вар иде, ғарәбләр шаһы ирде* [Мөслими, 1999, б. 11]; *Вәжһе*

тәсмийә бил-гарәбийә улдыр кем, Пәйгамбәрәмез галәйһиссәламнең жаһилийәт заманында Һашиим дидеге бөйек бабасы вар иде, гарәб қабиләләренең газый шаһы ирде [шунда ук, 1999, б. 13].

Дәрәс, ‘кабилә-ыруг башлығы’ мәгънәсендә, ягъни баба сүзенәң югарыда китерелгән мәгънәсенә синоним буларак *қарт* лексемасының кулланылышын да очратырга мөмкин: *Тәтеш қарты ыругы берлә Ақ идел йарына төшиде, Тәтеш авылы булды* [Мөслими, 1999, б. 45]; *Анда ул қарт ыругына әйде: «Әй, егетләр, бу Ақсақ уғылның сезнең қулыңыздин борын башы йитебдер, моны хан қылайың», – тиде* [Дәфтәре Чыңгызнамә, 2011, б. 87].

Бабаларым йорты дигән очракта ‘тулы бер нәсел-ыруг, кабилә һәм шул нәсел яшәгән ил-жир’ төшенчәсә күз алдында тотыла: *Иске бабаларым йортыга барырмын, мәқам-йорт тотармын, – тиде* [Дәфтәре Чыңгызнамә, 2011, б. 86].

Язма чыганақлардан күренгәнчә, *баба* лексемасы XVII–XVIII ғасырда, нигездә, ‘кабилә-ыругның баш кешесе’, ‘аксакал’ төшенчәләрендә, хәтта кайбер очракта тулы бер нәселне чагылдырып килә торган жыйма исем буларак та кулланылыш тапкан.

Қарендәш, қардәш лексемалары бертуғанлыкны, берничә буын туганлығын аңлата. Әлегә лексик берәмлекләр язма чыганақларда еш кына туганнар арасындагы яқын мөнәсәбәтләрне тасвирлау өчен кулланылалар: *Қарендәш мәхәббәте бал-шиқәрдин ләззәтледер қыйммәтене белер булсаң* [Мәүлә Колый шигырьләре, 1963, б. 493]; *Йуқ аның гүргә қуйар қарендәше* [шунда ук, б. 495]; *Қарендәшсез кешеләргә йуқдыр сәбат* [шунда ук, б. 493].

Түбәндәге мисалда исә *қардәш* лексемасының мәгънәсә тагын да киңәя. Тексттан күренгәнчә, биредә ‘туғанлык, нәселдәшлек’ төшенчәләренә ‘иптәш, дус, уртақ мәнфәғәтьләр буенча яқын кешеләр’ мәгънәләре дә өстәлә: *Имде, бу көндин соң сине тәмам уғың-қызың, қардәшләрең берлә йарлықадым, һәр қанда сөйсәң, шул тарафқа киткәйсез* [Дәфтәре Чыңгызнамә, 2011, б. 86]; *Олуғ қардәш қыла алмаз сәне гани* [Мәүлә Колый шигырьләре, 1963, б. 495].

Йомғаклап әйткәндә, XVII–XVIII ғасырлар иске татар язма истәлекләрендә туганлык терминнары төрлә мәгънәләрне белдереп, күпсанлы функцияләр башкарып киләләр. Аерым алганда, әлегә лексик берәмлекләр, бер яктан, конкрет мәгънәгә ия булып, билгеле бер затларны атасалар, икенче яктан, кешенәң жәмгыяттә тоткан урыны, башкарган вазифалары, ягъни социаль статуслары белән бәйлә мәгълүматны да житкерәләр. Болар барысы да туганлык терминнарының башка сүзләр кебек үк татар халқының этномәдәни кодын ачып бирергә ярдәм итә торган тел материалы булуын күрсәтеп тора.

Әдәбият

Абдуллин И.А. Социально-политическая терминология языка армяно-кыпчакских памятников (тюркский пласт) // Историко-лингвистический анализ старописьменных памятников. Казань, 1985. С. 40–56.

Алеева Ә.Х. Исмәгыйль ага сәяхәтнамәсе // Эзләнүләр, уйланулар, табышлар. Казан, 1989. Б. 23–96.

Ахметзянов М.И. О лексике эпитафий XVII–XVIII вв. // Историко-лингвистический анализ старописьменных памятников: Сб. ст. Казань, 1983. С. 75–84.

Валиева М.З. Особенности синонимической парадигмы тюрко-татарского письменного памятника XVIII века «Маджмугыл-хикаят» // Вестник Чувашского государственного педагогического университета им. И.Я. Яковлева. Чебоксары, 2017. № 1 (93). С. 37–43.

Валиева М.З. Ономастикон татарских письменных источников (на примере письменного памятника «Дафтар-и Чингиз-наме») // Филологические науки. Вопросы теории и практики. Тамбов: Грамота, 2022. Т. 15, вып. № 2 (128). С. 449–453.

Дәфтәре Чыңгызнамә // Мирастан биш сәхифә: XVII–XIX гасырлар әдәбияты тарихи ядкарьләре. Казан: Татар. кит. нәшр., 2011. Б. 37–96.

Денмухамметова Ә.Н., Юсупова А.Ш. Термины родства в двуязычных словарях татарского языка // Филологические науки. Вопросы теории и практики. Тамбов: Грамота, 2012. С. 62–65.

Зайнуллина-Маннапова А.Х. О лексике деловых документов старотатарской письменности XVII в. // Истоки татарского литературного языка. Казань, 1988. С. 27–34.

Кадилова Ә.Х., Файзуллина Г.Ч. Тубыл губернасының XIX гасыр һәм XX гасыр башы метрика кенәгәләрендә туганлык атамалары // Фәнни Татарстан. 2022. № 1. Б. 7–15.

Малов С.Е. Памятники древнетюркской письменности. М.-Л., 1951. 452 с.

Махмутова Л.Т. Татарский язык в его отношении к древнеписьменному памятнику СС по данным лексики (краткий анализ и приложение) // Исследования по исторической диалектологии татарского языка. Казань, 1982. С. 68–153.

Мәүлә Колый поэмалары / төз. Р.Ф. Мәрданов. Казан: Милли китап, 2008. 88 б.

Мәүлә Колый шигырьләре // Борынгы татар әдәбияты. Казан: Татар. кит. нәшр., 1963. Б. 487–503.

Мәжмугъ әл-хикәят // Борынгы татар әдәбияты. – Казан: Татар. кит. нәшр., 1963. Б. 503–522.

Мөслими. Тәварихы Болгария / басмага әзерләүче С. Гыйләжетдинов. Казан: Иман, 1999. 100 б.

Нурмухамметова Р.С., Мугтасимова Г.Р. Термины родства в текстах татарского фольклора // https://www.google.com/url?sa=t&rct=j&q=&esrc=s&source=web&cd=&ved=2ahUKEwjn6cD98b_AhUR_CoKHWxiBO04ChAWegQIIhAB&url=https%3A%2F%2Flibweb.kpfu.ru%2Fpublication%2Fpapers%2Fkls%2F2019-1%2Fkls-2019-1-172-175.pdf&usq=AOvVaw20C12s2wps5-IWAPAsWqEA

Покровская Л.А. Термины родства в тюркских языках // Историческое развитие лексики тюркских языков. М., 1961. С. 11–81.

Рамазанова Д.Б. Термины родства и свойства в татарском языке: в двух книгах. Казань, 1991. Кн. I. 87 с. Кн. II. 192 с.

Рамазанова Д.Б. Родственные и семейные отношения в названиях. Казань: Татар. кн. изд-во, 2014. 287 с. Татар теленәң аңлатмалы сүзлеге: I т.: А–В. Казан: ТӘҺСИ, 2015. 712 б.

Севортян Э.В. Этимологический словарь тюркских языков (Общетюркские и межтюркские основы на гласные). М.: Наука, 1974. 767 с.

Фасеев Ф.С. Старотатарская деловая письменность XVIII века. Казань, 1982. 171 с.

Хисамова Ф.М. XVIII йөздәге татарча эш кәгазьләренә тел үзенчәлекләре. Казан: Казан ун-ты нәшр., 1981. 162 б.

Хисамиева З.А. Семантическая классификация лексики дастанов Кадыр Гали Бека // Язык утилитарных и поэтических жанров памятников татарской письменности. Казань, 1999. С. 62–69.

Цинциус В.И. К этимологии алтайских терминов родства // Очерки сравнительной лексикологии алтайских языков. Л.: Изд-во «Наука». Ленингр-е отд-е, 1972. С. 15–70.

Вәлиева Миләүшә Зәки кызы,
филология фәннәре кандидаты, ТР ФА Г. Ибраһимов исемендәге Тел,
әдәбият һәм сәнгать институтының гомуми лингвистика бүлегә
өлкән фәнни хезмәткәре